

పనిప్రదేశాలలో 'ప్రమాదాలు'

పాకిస్థాన్

2015 నవంబర్ 4న పాకిస్థాన్ లోని లాహోర్ పట్టణంలో నిర్మాణంలో వున్న ఓ పరిశ్రమ గోడకూలిపోయి 16మంది కార్మికులు దుర్మరణం పాలయ్యారు; ఇంకా 75మంది పైగా గాయపడ్డారు. 150 మంది పనిచేస్తున్న ఆ ప్రదేశంలో కార్మికుల మరణాల సంఖ్య మరింతగా పెరిగే అవకాశముంది.

నేపాల్

2015 డిసెంబర్ 15న తూర్పునేపాల్ లోని ఓ ఇటుకల తయారీ ఫ్యాక్టరీలో, చిన్ని కుప్పకూలిన దుర్ఘటనలో 8మంది కార్మికులు మృతిచెందగా, ఆ సమయంలో జరిగిన తొక్కిసలాటలో మరి అనేకమంది కార్మికులు గాయపడ్డారు. మరణించిన 8మందిలో 6గురు భారతదేశం నుండి వలస వెళ్ళిన కూలీలే.

చైనా

2015 నవంబర్ 21న జిక్సి నగరంలో ప్రభుత్వ ఆధ్వర్యంలో నిర్వహింపబడుతున్న హేలాంగ్ జియాంగ్ లాంగ్ మైనింగ్ హోల్డింగ్ గ్రూపుకు చెందిన ఓ బొగ్గుగనిలో అగ్నిప్రమాదం సంభవించగా ఆ షిఫ్టులో విధుల్లో వున్న 38మంది కార్మికులలో 21మంది మరణించారు. సహాయక సిబ్బంది 21 మంది మృత దేహాలను గుర్తించగా, మిగిలినవారిలో ఒకరి జాడ తెలియరాలేదు.

2015 డిసెంబర్ 17న ఈశాన్య చైనాలోని ఓ బొగ్గుగనిలో సంభవించిన ఓ ప్రేలుడులో ఆ ప్రాంతంలో, ఆ షిఫ్టులో విధులలో వున్న 50మంది కార్మికులు చిక్కుకుపోయారు. వీరిలో 33మంది మాత్రమే ప్రాణప్రమాదం నుండి బయటపడగలిగారు.

2015 డిసెంబర్ 25న, చైనాలో తూర్పు షాండాంగ్ రాష్ట్రంలో బావోతాయ్ ప్రాంతంలోని ఓ జిఫుమ్ గనిలో పైకప్పు కూలిపడిన ప్రమాదంలో ఆ షిఫ్టులో పనిచేస్తున్న 29మంది కార్మికులు చిక్కుకున్నారు. ఒక కార్మికుడు మృతిచెందగా 11మంది తప్పించుకోగలిగారు. భద్రతా చర్యలపై వెచ్చించాల్సిన ఖర్చును తగ్గించిన చర్యల ఫలితంగానే ఈ ఘోరం చోటుచేసుకుంది. ఈప్రమాదం జరిగిన 5రోజుల తర్వాత కుప్పకూలిన ఈ గనిలో 8మంది కార్మికులు ఇంకా సజీవంగా వున్నట్లు కనుగొన్నారు. ఈ ఘటనానంతరం జిఫుమ్ గని యజమాని ఆత్మహత్యకు పాల్పడ్డాడు.

2016 జనవరి 7న యూలిన్ నగరంలో ఓ బొగ్గుగని కుప్పకూలిన పెనుప్రమాదంలో 11మంది కార్మికులు అక్కడిక్కడే మరణించారు. ఈ ప్రమాదం జరిగిన సమయంలో 49మంది గని కార్మికులు ఆ ప్రదేశంలోనే పనిచేస్తున్నారు.

దక్షిణాఫ్రికా

2015 నవంబర్ లో ముల్బు మనంగా వద్ద బంగారుగని కూలిన ఘటనలో 115 మంది కార్మికులు అందులో చిక్కుకుపోయారు. వీరిలో 76మంది కార్మికులను గాయాలతోనైనా రక్షించగలిగారు కానీ, మిగిలిన కార్మికుల జాడ కానరాలేదు.

భారతదేశం

2015నవంబర్ 16న జంషెడ్ పూర్ లోని టాటా ఉక్కు కర్మాగారం వద్ద కోక్ ఫ్లాంట్ లో సంభవించిన ప్రేలుడులో 12మంది కార్మికులు గాయపడ్డారు. వీరిలో 10మంది కాంట్రాక్టు కార్మికులు కాగా, మిగిలిన ఇద్దరు టాటా స్టీల్ ఫ్లాంటు ఉద్యోగులు.

2015 నవంబర్ 22న, ఆంధ్రప్రదేశ్ లోని కాకినాడ వద్దనున్న కోరమాండల్ ఇంటర్మీడియట్ ఫెర్టిలైజర్ కర్మాగారంలో జరిగిన ప్రేలుడులో ఒక కార్మికుడు మరణించగా, మరి ఇద్దరికి తీవ్రగాయాలయ్యాయి. మరణించిన అతను కాంట్రాక్టు కార్మికుడిగా గత 5సం॥ నుండి అక్కడే పనిచేస్తున్నాడు.

2015 డిసెంబర్ 6న, ఆంధ్రప్రదేశ్ రాష్ట్రం-కాకినాడకు దగ్గరలోని గొంటువాని పాలెంలో రాతిగనులలో తవ్వకం పనిచేస్తున్న కార్మికులపై బండరాళ్ళు దొర్లిపడి ఇద్దరు కార్మికులు మరణించారు. క్వారీలో తాళ్ళ సహాయంతో పాకుతూ వెళుతుండగా ఈ దుర్ఘటన జరిగింది.

2015 నవంబర్ 24న యానాంలోని 'వెంకీ పేరెంటల్స్' పేరుతోనున్న ఓ ఔషధతయారీ కర్మాగారంలో బాయిలర్ ప్రేలుడు జరిగి ఓ కార్మికుడు అక్కడికక్కడే మరణించాడు. వాస్తవానికి నైపుణ్యకార్మికుడు ఈ బాయిలర్ నిర్వహణ చేపట్టవలసి వుండగా, కాంట్రాక్టు కార్మికుడిచేత దీనిని నిర్వహించటం వలన ఈ 'ప్రమాదం' సంభవించింది.

2015 డిసెంబర్ 7న పశ్చిమ బెంగాల్ రాష్ట్రం 24 పరగణాల జిల్లాలోని బంతాలా ప్రాంతంలో వున్న బెంగాల్ లోని అతిపెద్ద తోళ్ళ పరిశ్రమల సముదాయంలోని భూగర్భఛాంబర్ ను శుభ్రపరుస్తున్నా వెలువడిన వాయువుల కారణంగా ముగ్గురు కార్మికులు దుర్మరణం చెందారు. పరిశ్రమలోని భూగర్భ ప్రాంతాన్ని శుభ్రపరిచే కార్మికులకు యాజమాన్యం సమకూర్చవలసిన కనీసపాటి రక్షణ పరికరాలను కూడా సమకూర్చలేదు. అందువలనే ఊపిరాడని స్థితిలో వారు మృతి చెందారు.

2015 డిసెంబర్ 27న ఇటాలా మరియు భర్తానా స్టేషన్ల నడుమ రైల్వే లైనుపై సిగ్నల్స్ ను పర్యవేక్షిస్తున్న ఇద్దరు రైల్వే సిబ్బంది, వేగంగా దూసుకువచ్చిన ఢిల్లీ-గాహతిల మధ్య నడిచే సంపర్క్ క్రాంతి రైలు క్రిందపడి దుర్మరణం చెందారు.

2016 జనవరి 1న జమ్మూకాశ్మీర్ రాష్ట్రంలోని రాంబాన్ ఛానరెస్కోలో వద్ద, జమ్మూ-శ్రీనగర్ జాతీయ రహదారిపై సొరంగ నిర్మాణపనులలో వున్న 10మంది కూలీలు దుర్మరణం చెందారు. వీరంతా ఓ ప్రైవేటు కంపెనీ తరఫున కాంట్రాక్టు కార్మికులుగా పనిచేస్తున్నారు. మరణించిన వారి దేహాలు గుర్తించటానికి కూడా వీలుకాలేదు. డిఎన్ఎ పరీక్షల అనంతరం 2016 మార్చి ఒకటోతేదీనాటికి మాత్రమే ఆ శవాలను గుర్తించగలిగారు. మృతులలో ముగ్గురు పంజాబ్, హిమాచల్ ప్రదేశ్ వారుకాగా, మిగిలిన వారు స్థానిక బెనోబ్ లోయ ప్రాంతంవారు.

2016 జనవరి 8న, ఆంధ్రప్రదేశ్ రాష్ట్రంలో విజయవాడనగరంలో విద్యుత్తుశాఖలో లైన్ మెన్లుగా పనిచేస్తున్న ఇద్దరు కాంట్రాక్టు కార్మికులు, స్థంభంపైకి ఎక్కి పనిచేస్తుండగా విద్యుత్తుషాకు కారణంగా అక్కడికక్కడే విద్యుత్తు స్థంభాలపైనే విగతజీవులుగా రాలిపోయారు.